

मुख्य समाचार :-

- केन्द्रीय मंत्रिमंडल ने वडोदरा-रतलाम और इटारसी-भोपाल-बीना रेल प्रोजेक्ट को दी मंजूरी।
- प्रधानमंत्री कल इंडिया मोबाइल कांग्रेस का नई दिल्ली में करेंगे उद्घाटन।
- भोपाल में कलेक्टर-कमिशनर कॉन्फ्रेंस की हुई शुरुआत, मुख्यमंत्री ने कहा आयुष्मान कार्ड धारकों को लाभ दिलाये कलेक्टर।
- प्रदेश में मानसून विदाई के पहले अगले दो दिन कई जिलों में बारिश की संभावना।

## कैबिनेट निर्णय

आर्थिक मामलों की मंत्रिमंडलीय समिति ने 24 हजार 634 करोड़ रुपये की चार रेल परियोजनाओं को मंजूरी दी है। इनमें भुसावल-वर्धा में तीसरी और चौथी, गोंदिया-डोंगरगढ़ में चौथी, वडोदरा-रतलाम की तीसरी और चौथी लाइन तथा इटारसी-भोपाल-बीना में चौथी रेललाइन शामिल हैं। ये चार मल्टीट्रैकिंग परियोजनाएँ महाराष्ट्र, मध्य प्रदेश, गुजरात और छत्तीसगढ़ के 18 जिलों को कवर करेंगी। इन परियोजनाओं से भारतीय रेलवे का मौजूदा नेटवर्क लगभग 8 सौ 94 किलोमीटर बढ़ जाएगा। सूचना और प्रसारण मंत्री अश्विनी वैष्णव ने आज नई दिल्ली में कैबिनेट की बैठक के बाद मीडिया को यह जानकारी दी। उन्होंने बताया कि 1 हजार 619 किलोमीटर लंबाई वाली इन परियोजनाओं से लगभग 3 हजार 633 गाँवों को लाभ होगा।

श्री वैष्णव ने कहा कि 513 किलोमीटर लंबी वडोदरा-रतलाम तीसरी और चौथी लाइन का निर्माण आठ हजार आठ सौ 85 करोड़ रुपये की लागत से किया जाएगा और यह गुजरात तथा मध्य प्रदेश को कवर करेगी।

सूचना और प्रसारण मंत्री ने बताया कि 264 किलोमीटर लंबी इटारसी-भोपाल-बीना चौथी रेल लाइन का निर्माण चार हजार तीन सौ 29 करोड़ रुपये की लागत से किया जाएगा। श्री वैष्णव ने बताया कि कोयला, कंटेनर, सीमेंट, फ्लाई ऐश, खाद्यान्न और इस्पात जैसी वस्तुओं के परिवहन के लिए यह एक आवश्यक मार्ग है।

## **मुख्यमंत्री आभार**

मुख्यमंत्री डॉ. मोहन यादव ने केन्द्र सरकार द्वारा वडोदरा-रतलाम तीसरी व चौथी लाइन और इटारसी-भोपाल-बीना चौथी लाइन रेल परियोजनाओं को स्वीकृति दिए जाने पर आभार जताया है। उन्होंने इन सौगातों के लिए प्रधानमंत्री नरेन्द्र मोदी और रेल मंत्री अश्विनी वैष्णव को धन्यवाद दिया।

## **केंद्र-एनडीआरएफ**

केंद्र ने हरियाणा, मध्य प्रदेश और राजस्थान के लिए राष्ट्रीय आपदा मोचन कोष के अंतर्गत 903 करोड़ रुपये से अधिक की राशि मंजूर की है। इस राशि का उपयोग दमकल सेवाओं के विस्तार और उन्हें आधुनिक बनाने के लिए किए जाएगा। गृह मंत्री अमित शाह की अध्यक्षता में उच्च स्तरीय समिति ने इस राशि को स्वीकृति दी। कुल राशि में से 117 करोड़ रुपये हरियाणा के लिए, 397 करोड़ रुपये मध्य प्रदेश के लिए और 388 करोड़ रुपये राजस्थान के लिए स्वीकृत किए गए हैं।

## **प्रधानमंत्री - इंडिया मोबाइल कांग्रेस**

प्रधानमंत्री नरेन्द्र मोदी कल नई दिल्ली के यशोभूमि में इंडिया मोबाइल कांग्रेस 2025 के नौवें संस्करण का उद्घाटन करेंगे। यह एशिया के सबसे बड़े प्रौद्योगिकी और नवाचार आयोजनों में से एक है। चार दिवसीय इस आयोजन में दूरसंचार और उभरती प्रौद्योगिकियों में नवीनतम प्रगति प्रदर्शित की जाएगी। जापान, कनाडा, ब्रिटेन, रूस, आयरलैंड और ऑस्ट्रिया के प्रतिनिधिमंडल भी इस कार्यक्रम में हिस्सा लेंगे। इस कार्यक्रम का विषय है - नवाचार से रूपांतरण।

## **मुख्यमंत्री कॉन्फ्रेंस**

मुख्यमंत्री डॉ. मोहन यादव ने कहा कि स्वास्थ्य क्षेत्र में अनेक नई सुविधाएं प्रारंभ की गई हैं। मुख्यमंत्री ने आज भोपाल में आयोजित कलेक्टर-कमिशनर कॉन्फ्रेंस के सत्र 'स्वास्थ्य एवं पोषण' को संबोधित कर रहे थे। डॉ. यादव ने जिला कलेक्टर्स से कहा कि वे आयुष्मान कार्ड धारकों को पूरा लाभ दिलाएं और स्वास्थ्य सेवाओं की गुणवत्ता एवं पहुंच को आसान बनाया जाये, जिससे आमजन को सहज रूप से बेहतर स्वास्थ्य सुविधाएं मिल सकें। मुख्यमंत्री डॉ. यादव ने बताया कि राज्य सरकार द्वारा विभिन्न

जिलों में मेडिकल कॉलेज प्रारंभ किये जा रहे हैं। पीपीपी मॉडल पर भी अनेक कॉलेज प्रारंभ हुए हैं। वर्तमान में तीस से अधिक मेडिकल कॉलेज हैं। शीघ्र इनकी संख्या 50 हो जाएगी।

### **शिवराज सिंह**

केंद्रीय कृषि एवं किसान कल्याण और ग्रामीण विकास मंत्री शिवराज सिंह चौहान ने आज नई दिल्ली से वीडियो कॉन्फ्रेंसिंग के माध्यम से जम्मू-कश्मीर के बाढ़ व भूस्खलन प्रभावित किसानों को प्रधानमंत्री किसान सम्मान निधि (पीएम-किसान) योजना की 21वीं किस्त अग्रिम जारी की। समारोह में केंद्रीय मंत्री डॉ. जितेंद्र सिंह, सहित वरिष्ठ अधिकारी मौजूद थे। किस्त के तहत लगभग 8.55 लाख किसानों के बैंक खातों में सीधे 171 करोड़ रुपये ट्रांसफर किए गए, जिनमें 85,418 महिला किसान शामिल हैं।

### **जीएसटी सुधार-दिल्ली**

प्रधानमंत्री नरेन्द्र मोदी द्वारा घोषित जीएसटी बचत उत्सव 22 सितंबर से शुरू हुआ यह समाज के सभी वर्गों को लाभान्वित कर रहा है। राष्ट्रीय राजधानी दिल्ली की अर्थव्यवस्था को बढ़ावा देने वाले जीएसटी सुधारों पर हमारे संवाददाता की एक रिपोर्ट -

### **प्रधानमंत्री 25 साल**

प्रधानमंत्री नरेन्द्र मोदी ने कहा है कि देश में पिछले 11 वर्षों में उल्लेखनीय बदलाव आया है। उन्होंने कहा कि महत्वपूर्ण प्रयासों से महिला, युवा किसान सशक्त हुए हैं और 25 करोड़ से अधिक लोग गरीबी से बाहर आये हैं। प्रधानमंत्री मोदी ने शासनाध्यक्ष के रूप में देश की सेवा के 25वें साल में प्रवेश करने पर लोगों का आभार व्यक्त किया है।

**सोशल मीडिया पर पोस्ट में** श्री मोदी ने कहा कि भारत का वैश्विक अर्थव्यवस्था में महत्वपूर्ण स्थान है।

### **प्रधानमंत्री-महाराष्ट्र दौरा**

प्रधानमंत्री नरेन्द्र मोदी कल से महाराष्ट्र के दो दिवसीय दौरे पर रहेंगे। श्री मोदी लगभग 19 हजार छह सौ 50 करोड़ रुपये की लागत से

निर्मित नवी मुंबई अंतर्राष्ट्रीय हवाई अड्डे के पहले चरण का उद्घाटन करेंगे। यह हवाई अड्डा देश की सबसे बड़ी ग्रीनफील्ड हवाई अड्डा परियोजना है। इसके साथ ही प्रधानमंत्री लगभग 12 हजार दो सौ करोड़ रुपये की अनुमानित लागत से निर्मित मुंबई मेट्रो लाइन-3 के चरण 2बी का भी उद्घाटन करेंगे।

## राज्यपाल प्रकृति

राज्यपाल मंगुभाई पटेल ने कहा है कि ग्लोबल वार्मिंग प्रकृति के साथ छेड़-छाड़ का नतीजा है और अब जरूरी है कि जहां भी उपयुक्त जगह मिले पेड़ जरूर लगाए जाएं। राज्यपाल आज भोपाल के वन विहार राष्ट्रीय उद्यान में राज्य स्तरीय वन्यजीव सप्ताह के समापन समारोह को संबोधित कर रहे थे। उन्होंने कहा कि विकास के साथ ही प्रकृति संरक्षण के लिए सजग और सक्रिय होना भी जरूरी है। उन्होंने नागरिकों से कहा कि बच्चों को बचपन से ही मानव और प्रकृति के सह अस्तित्व की सीख दें।

## मौसम

प्रदेश में मानसून की विदाई से पहले तेज बारिश का दौर जारी है। मौसम विभाग ने अगले दो दिनों तक पानी गिरने की संभावना जताई है। प्रदेश के 26 जिलों में बारिश की चेतावनी है। मौसम विभाग का कहना है कि प्रदेश में 10 से 12 अक्टूबर के बीच मानसून पूरी तरह से लौट जाएगा। उज्जैन, राजगढ़, सीहोर, देवास, शाजापुर, गुना, शिवपुरी में पानी गिरने की संभावना है।

अब तक ग्वालियर, श्योपुर, मुरैना, भिंड, दतिया, शिवपुरी, गुना, आगर-मालवा, नीमच, मंदसौर और रतलाम से मानसून विदा हो चुका है। इस बीच पिछले 24 घंटे के दौरान सिवनी में भारी बारिश दर्ज की गई है।

## समाचार संक्षेप में :-

- आज सीहोर जिले के ग्राम सलकनपुर में बने उत्तम सेवाधाम आश्रम में तीन दिवसीय गुरु पूर्णिमा महोत्सव का आज समापन हुआ। इस अवसर पर उपमुख्यमंत्री डॉ राजेंद्र प्रसाद शुक्ल उपस्थित रहे।

- आगरमालवा में गर्भवती महिलाओं एवं नवजात शिशुओं के स्वास्थ्य को सुदृढ़ करने के लिए जिला चिकित्सालय में गर्भवती महिलाओं को सुमन सखी चैटबॉट के उपयोग की जानकारी दी जा रही है ।
  - मंदसौर सांसद सुधीर गुप्ता ने ग्राम गुर्जर बर्डिया में पहुंचकर पशुपालकों से संवाद किया और उन्हें “दुग्ध समृद्धि संपर्क अभियान” के उद्देश्यों एवं महत्व से अवगत कराया ।
  - खंडवा में आगामी 12 अक्टूबर को पल्स पोलियो अभियान के तहत 5 वर्ष आयु तक के सभी बच्चों को पोलियो निरोधक दवा पिलाई जाएगी।
  - भोपाल के जनजातीय लोक कला एवं बोली विकास अकादमी द्वारा जनजातीय संग्रहालय में कठपुतली कला की विविध शैलियों पर एकाग्र पुतुल समारोह का आयोजन 08 से 12 अक्टूबर तक होगा।
  - नर्मदापुरम जिले के सतपुड़ा टाइगर रिजर्व में वन्यजीव संरक्षण सप्ताह के तहत विभिन्न गतिविधियों का आयोजन किया जा रहा है।
  - आईसीसी महिला विश्व कप के आठवें मैच में आज बांग्लादेश महिला टीम और इंग्लैंड महिला टीम के बीच गुवाहाटी में मुकाबला जारी है। पहले बल्लेबाज़ी करते हुए बांग्लादेश की पूरी टीम 178 रन पर सिमट गई।
-